
чая гісторыя і супярэчнасці ідэйна-мастацкай інтэрпрэтацыі 


„Tales, stories of Navum'" by Vincent Dunin-Marcinkievich: Creative History and Contradictions 
of Ideological and Artistic Interpretation 


„Opowieści, historie Nauma” Wincenta Dunina-Marcinkiewicza: historia twórcza i sprzeczności 
interpretacji ideologicznej i artystycznej 


Abstract 


The article is devoted to the creative history, the circumstances of the first publication in 1946 
and turns of reception in Belarusian literary criticism of Bylicy, raskazy Navuma (Tales, Stories of 
Navum) (1857) by Vincent Dunin-Marcinkievich, the last (sixth) in the cycle of Belarusian epic 
poems of the writer. In the 1850s the genre of travel became especially popular in multilingual 
Belarusian literature, there were discussions about the creation of written literature for people, which 
influenced on the content and form of Bylicy, raskazy Navuma. Experimentalism, complexity, the 
fundamental denial of orientation on artistic ethnography, the connection of issues with the current 
socio-political questions of the epoch, the image of a new hero-peasant, a distinctive representative 
of the Homeland, the opposition of local / foreign, complicated composition with two independent 
components Zlaja žonka (Angry wife) and Chalimon na karanacyi (Khalimon at the coronation) 
became dominant and artistically important methods of achieving expected reader's impression. The 
peculiarities of the author's worldview, the relevance of topics, specifics of the genre, compositional 
distinctiveness and poetics have become the cause of debatable aspects in the ideological and artistic 
interpretation of the work by well-known domestic literary critics. In the 1930s, according to vulgar 
sociological assessments V. Dunin-Marcinkievich was characterized as reactionary writer-slave, 
Bylicy... was qualified as a contradictory work and full of tsarist illusions. The role of Belarusian 
researchers of the second half of the 20^ — early 21* centuries has been traced in denying the 
primitive interpretive schemes of vulgarizers. The significance of Bylicy... in the process of the 
author's creative evolution and in the history of national beautiful writing is clarified. 

Abstrakt 


Artykuł został poświęcony historii, pierwszemu wydaniu w 1946 г. oraz recepcji w bialoru- 
skich studiach literackich Opowieści, opowiadań Nauma (1857) Wincentego Dunina-Marcinkie- 
wicza — ostatniego (szóstego) z cyklu dzieł poetyckich pisarza w języku białoruskim. W latach 50. 
ХІХ w. w wielojezycznej literaturze Białorusi szczególną popularność zyskał gatunek podróżni- 
czy, jednocześnie toczyły się mające wpływ na treść i formę Opowieści... dyskusje o tworzeniu 
literatury „podręcznej” dla ludu. Utwór cechował eksperymentalizm, wielopoziomowošć, odrzu- 
cenie a priori metody etnograficznej, związek z aktualnymi problemami społeczno-politycznymi 
epoki, wprowadzenie wizerunku nowego bohatera pochodzącego z ludu, a także - antynomia 
swój / obcy oraz złożona kompozycja składająca się z dwóch samodzielnych części Zła zona 
i Chalimon. Znani krajowi literaturoznawcy podjęli szereg dyskusji dotyczących między innymi 
światopoglądu Dunina-Marcinkiewicza, aktualności tematu jego utworu, specyfiki gatunkowej 
dzieła, jego poetyki oraz odrębności kompozycyjnej. W latach 30. XX w., na podstawie fałszy- 
wych przesłanek socjologicznych W. Dunin-Marcinkiewicz został zaliczony do kategorii pisarzy 
reakcyjnych, natomiast Opowieści... zakwalifikowane jako dzieło kłamliwe, nasycone iluzjami do 
caratu. Autor artykułu opisuje rolę białoruskich badaczy drugiej połowy XX - początku ХХІ w. w 
procesie obalania mitów opartych na prymitywnych schematach interpretacyjnych, ponadto okre- 
śla znaczenie utworu w procesie ewolucji artystycznej autora i historii rodzimej litertury pięknej. 


Słowa kluczowe: historia utworu literackiego, opowieść, gatunek podróżniczy, recepcja, 
interpretacja, kompozycja 


Анатацыя 


Артыкул прысвечаны творчай гісторыі, акалічнасцям першай публікацыі ў 1946 г. 
i перыпетыям рэцэпцыі ў беларускім літаратуразнаўстве Быліцаў, расказаў Навума (1857) 
Вінцэнта Дуніна-Марцінкевіча, апошняга (шостага) у цыкле беларускамоўных твораў 
паэтычнага эпасу пісьменніка. У 1850-я гады жанр “падарожжа” набыў асаблівую папу- 
лярнасць у шматмоўнай літаратуры Беларусі, вяліся дыскусіі пра стварэнне , кніжнай” 
літаратуры для народа, што паўплывала на змест і форму Быліцаў... Эксперыментальнасць, 
шматпланавасць, прынцыповае адмаўленне ад арыентацыі на мастацкі этнаграфізм адлю- 
стравання, сувязь праблематыкі з актуальнымі грамадска-палітычнымі пытаннямі эпохі, 
вобраз новага героя-селяніна, адметнага рэпрэзентанта радзімы, проціпастаўленне свой/ 
чужы, ускладненая кампазіцыя з двухчасткавых самастойных кампанентаў Злая жонка 
і Халімон на каранацыі сталі дамінантнымі 1 па-мастацку важнымі прыёмамі дасягнення 
чаканага чытацкага ўражання. Асаблівасці светапогляду аўтара, актуальнасць тэматыкі, 
жанравая спецыфіка, кампазіцыйная адметнасць 1 паэтыка сталі прычынай дыскусійных 
аспектаў у ідэйна-мастацкай інтэрпрэтацыі твора вядомымі айчыннымі літаратуразнаўцамі. 
У 1930-я гады паводле вульгарна-сацыялагічных ацэнак В. Дунін-Марцінкевіч быў 
залічаны да катэгорыі рэакцыйных пісьменнікаў-прыгоннікаў, Быліцы... кваліфікаваліся 
як твор супярэчлівы і насычаны царысцкімі ілюзіямі. У артыкуле прасочана роля бела- 
рускіх даследчыкаў другой паловы ХХ - пачатку ХХІ стст. у адмаўленні прымітыўных 
інтэрпрэтацыйных схем вульгарызатараў. Удакладняецца значэнне Быліцаў... у працэсе 
творчай эвалюцыі аўтара 1 гісторыі айчыннага прыгожага пісьменства. 


Ключавыя словы: творчая гісторыя, быліца, жанр падарожжа, рэцэпцыя, інтэрпрэтацыя, 
кампазіцыя 


Studia Bialorutenistyczne 16/2022 


Быліцы, расказы Навума Вінцэнта Дуніна-Марцінкевіча... 89 


ліцы, расказы Навума буйнейшага беларускага пісьменніка сярэдзіны 
ХІХ стагоддзя Вінцэнта Дуніна-Марцінкевіча былі завершаны ў Мінску 
20 жніўня 1857 года. Пры жыцці аўтар двойчы беспаспяхова спрабаваў 
апублікаваць гэты твор. Частка яго тэксту ўпершыню была надрукавана Лукашам 
Бэндэ ў часопісе , Полымя” ў 1946 г. З усіх марцінкевічаўскіх беларускамоўных 
твораў пераважна інтэрпрэтацыя ідэйнага зместу Халімона на каранацыі, дру- 
гой часткі Быліцаў..., выклікала дыяметральна процілеглыя ацэнкі і дыскусіі 
сярод даследчыкаў. З аднаго боку, твор называўся супярэчлівым, бурлескным 
1 насычаным царысцкімі ілюзіямі; з іншага боку, яго змест, мастацкія прыёмы, 
характарыстыка вобразаў-персанажаў, звязаных з апісанымі падзеямі і з'явамі, 
абвяшчаліся антысамадзяржаўнымі і сатырычнымі. І да нашых дзён, амаль праз 
тры чвэрці стагоддзя пасля першапублікацыі, далейшае выяўленне спецыфікі 
мастацкага пошуку пісьменніка ў Быліцах... застаецца надзённай задачай 
марцінкевічазнаўства. 

Быліцы... - твор шматпланавы, з выразна акрэсленай устаноўкай аўтара 
на мастацкі эксперымент. У ім знайшлі адлюстраванне такія значныя для 
тагачаснай гісторыі Расіі падзеі, як прайграная імперыяй Крымская вайна 
(1853-1856), каранацыя ў Маскве 7 верасня 1856 года імператара Аляксандра 
П, некаторыя мерапрыемствы цара-рэфарматара. Гэты твор з адчувальным 
грамадска-палітычным кантэкстам узнік у выніку асэнсавання аўтарам 
рэалій тагачаснага жыцця. Маштабнасць і актуальнасць патрыятычнай 
праблематыкі найперш і паўплывала на драматычныя калізіі доўгага шля- 
ху, амаль дзевяноста гадоў, Быліцаў... да чытача. Быліцы... сталі апош- 
нім (шостым) у своеасаблівым марцінкевічаўскім цыкле беларускамоўных 
твораў паэтычнага эпасу. Яны не столькі пра вясковае, як «калыску беларус- 
кай літаратуры ХІХ стагоддзя» (Gnilamiodaü, 2001, s. 16), па трапнаму выразу 
У. Гніламёдава, колькі прысвечаны праблеме нацыянальнай ідэнтыфікацыі 
землякоў-беларусаў. Найважнейшае ідэйна-мастацкае значэнне мае той факт, 
што твор пачынаецца з проціпастаўленняў „краю заморскага” роднай зямлі 
1 замежнікаў землякам: 


Прыгож край заморскі - дзівы там страшэнны! 
Народ, кажуць людзі, разумны, пісьменны! 
Мужычок багаты! - у чобатах ходзіць, 

А Божая ніўка беленькі хлеб родзіць; 

Усяк сабе панам - шчасліў быт дамовы! 

Да не шукай сэрца - то ж народ тарговы! 


Ой, нямаш зямелькі, як Літва радзона! 
На лугах дыванам сцелецца зялёна 
Травіца па пояс, кветкамі мігае! 


А лес, вось тычынка, неба падпірае! 

Мужык хоць убогі, - як вол, працавіты! 
Гаруючы цяжка, рэдка калі сыты; 

Зато ў позну восень, як з ніўкаю зладзіць 
Дый святой нядзелькай на куце засядзіць, 
Яго ж маладзіца, Домна чы Усціння, 
Спражыць верашчакі, наварыць бацвіння; 
Хоць хлябок чарненькі, часам і з карою, 
Вясёл! пажывае з сваяшнай раднёю! 
(Dunin-Marcinkevié, 2008, s. 239). 


Супрацьпастаўленне „свой - чужы” з'яўляецца дамінуючым ідэйна- 
мастацкім элементам твора. Такім чынам, аўтар з самага пачатку арыентаваў 
увагу чытачоў на стаўленне да радзімы, якое i будзе асноўным. Гэтая акаліч- 
насць у многім абумовіла жанрававызначальныя прыкметы формы і зместу. 
У Быліцах... нацыянальная ідэя ўвасоблена не толькі „ў матэрыяле слова” 
(Gnilamiodaü, 2001, s. 17), алеі ў вобразе галоўнага героя гарадзецкага старшыны 
Халімона Забалотнага. Воляй аўтара ён, як прадстаўнік Беларусі, па сённяшняй 
тэрміналогіі, яе рэпрэзентант, накіроўваецца ў вялікі” свет на каранацыю 
цара, з Гарадка пад Магілёвам у Маскву. Па сучасных дарогах маршрут складае 
больш за 600 км (значнае перамяшчэнне ў рэальнай геаграфічнай прасторы), 
што для тагачаснага беларускага селяніна, які рэдка наведваў нават павятовыя, 
не кажучы пра губернскія, гарады, было проста неверагодным падарожжам, 
у якім істотную ролю мае геаграфічны чыннік. У параўнанні з папярэднімі тво- 
рамі паэтычнага эпасу (Гапон і Вечарніцы (1855), Купала (1856), Шчароўскія 
дажынкі 1 Травіца брат-сястрыца (1857)) у Быліцах... найбольш выразна 
выявіўся пераход у творчасці пісьменніка ад сентыментальна-рамантычнай 
эстэтыкі да рэалістычнай. 

Такім чынам, твор займае асаблівае месца ў беларускамоўнай творчай 
спадчыне пісьменніка 1 гісторыі роднай літаратуры сярэдзіны ХІХ стагоддзя. 

Напярэдадні скасавання прыгоннай залежнасці ў Расіі многіх неабыякавых 
адукаваных падданых імперыі хвалявала галоўнае пытанне: Што трэба народу? 
У агітацыйным артыкуле з такой назвай Мікалай Агароў сцвярджаў у 1861 годзе, 
што чатыры гады пісалі і перапісвалі маніфест, затым аб'явілі народу свабоду 
1 пачалі служыць у цэрквах малебны - „маліцца богу за цара, ды за волю, ды за 
сваё будучае шчасце” (Ogarev, 1988, s. 68). Прызнаючы, што выдаўцы Колокола 
ўскладалі пэўныя надзеі на ўрад, пісьменнік з сумам канстатаваў: 


Нічому народ не вучылі. Грошы, што збіраюць на народнае навучанне, раскідаюць на 
царскія канюшні і псярні, на чыноўнікаў і непатрэбнае войска, якое страляла б па на- 
роду. Разумеюць самі, што так быць нельга, што з такім іскарыёцтвам і народ загубіш, 


і царства згубіш, і саміх сябе ні з чым пакінеш (Ogarev, 1988, s. 68). 


Studia Bialorutenistyczne 16/2022 


Быліцы, расказы Навума Вінцэнта Дуніна-Марцінкевіча... 91 


Падобныя ідэі потым амаль даслоўна адгукнуцца ў Мужыцкай праўдзе Кас- 
туся Каліноўскага. Звернемся да фактаў, звязаных з творчай гісторыяй Быліцаў.... 
Твор быў напісаны пасля публікацыі вядомых і значных узораў жанру „падарож- 
жа” ў шматмоўнай літаратуры Беларусі сярэдзіны XIX ст. Прыгадаем Wedrówki 
ро moich niegdys okolicach (Вандроўкі па маіх былых ваколіцах) (1853) Уладзісла- 
ва Сыракомлі, Путешествие по Полесью и Белорусскому краю (Падарожжа па 
Палессі і беларускім краі) (1853—1855) Паўла Шпілеўскага. 

Каб пацвердзіць папулярнасць выкарыстання гэтай жанравай формы 
ў канкрэтны гісторыка-літаратурны перыяд, варта згадаць і Dziennik podrózy 
do Tatrów (Дзённік падарожжа ў Татры) Севярына Гашчынскага. Пачынаючы 
з 1834r., ёндрукаваўся фрагментамі ў розных перыядычных выданнях іўпершыню 
выйшаў асобнай кнігай у Пецярбургу ў 1853 г. Гэты твор лічыцца першай зна- 
чнай працай, прысвечанай прыродзе і фальклору Падгалля (горны рэгіён на 
поўдні Польшчы), гуральскае насельніцтва якога захавала этнаграфічныя адмет- 
насці i мела багатую народную культуру. Шматлікія перадрукі тэксту Дзённіка... 
у розных тагачасных перыядычных выданнях сведчаць пра вялікую папуляр- 
насць закранутай С. Гашчынскім рэгіянальнай тэматыкі. 

Спашлемся і на аўтарытэтнае сведчанне У. Сыракомлі, які так пачаў Дарожны 
дзённік 1856 года: 


Цяперашні год, хоць і халодны, без цяпла, значна багацейшы, чым мінулы, на падарожжы 
літаратараў. Качкоўскі, Сяменскі, Вільконскі ездзілі на воды Зальцбурга, Трыплін 
з Варшавы і Адам Плуг (Антоні Пяткевіч) з Падолля прыехалі пазнаёміцца са сталі- 
цай Літвы, Ян са Слівіна (Адам Кіркор - 1.3.) ажыццявіў вучонае падарожжа па роднай 
зямлі, словам, узнікла і ў нас амаль невядомая дагэтуль мода падарожнічаць і запісваць 
назіранні для азнаямлення чытачоў з усёй краіны. Імкненне гэтае, выкліканае жыццёвай 


неабходнасцю, заслугоўвае ўсялякай ухвалы (Syrakomlia, 2011, s. 432). 


У 1856 годзе ў Мінск прыязджаў згаданы А. Плуг, які ў атмасферы сардэчнай 
гасціннасці” (Plug, 2010, s. 175) зведаў хлебасольства ў доме Марцінкевіча, якому 
прысвяціў прывітальны верш на польскай мове Да В. Марцінкевіча, аўтара твораў 
на беларускай гаворцы (Plug, 2010, s.151—152). Ён горача вітаў беларускамоўную 
творчасць аўтара Ідыліі, выказаў упэўненасць у бліскучых перспектывах развіцця 


літаратуры Ha ,, сялянскай” мове. Але ў асобе госця Марцінкевіч меў не толькі апа- 
лагета сваіх літаратурных ініцыятыў, але і дарадцу. А. Плуг пісаў: 


Дагэтуль пан Марцінкевіч яшчэ не ўсталяваў свайго погляду, не стварыў для сябе та- 
кога жанру (курсіў наш — I. 3.), у якім побач з разумовым заняткам просталюдзіны 
знайшлі б і святую навуку. У ранейшых сваіх творах, малюючы то гулянку ў карч- 
ме, то штогадовыя святы, як Купала, Дажынкі і г. д., аўтар, мяркую, больш думаў аб 
адукаваных сваіх чытачах, чым аб простанароддзі, і для іх, а не для народа маляваў 
народ (Plug, 2010, s. 168). 

A. Плуг таксама рэкамендаваў Марцінкевічу „не адно зло” маляваць, à час- 
цей паказваць „добрыя ўзоры”, пісаць прозай, а не вершам, які раіў у любым 
выпадку старанна шліфаваць для „гладкасці і шляхетнасці”, г. зн. павышаць 
паэтычную тэхніку, а таксама настойліва пераконваў пазбягаць залішняй грубас- 
ці, якая вельмі лёгка пераходзіць y трывіяльнасць” (Plug, 2010, s. 169). Як бачым, 
нягледзячы на дабразычлівасць і сяброўскія адносіны, гэтыя настаўленні” мелі 
прынцыповы характар. 

Вядома таксама, што аўтар Гапона высока цаніў меркаванне госця, працягваў 
з ім ліставанне, дзяліўся творчымі планамі, верагодна прасіў у яго парадаў. 
А. Плуг з аптымізмам пісаў: 


Не сумняваемся, што з часам пан Марцінкевіч знойдзе адпаведную дарогу і што кніж- 
кі яго, разышоўшыся па літоўскіх валасцях, выдатна паўплываюць на папраўленне 
звычаяў люду, і пацвярджэнне маіх надзей бачу ў апошнім яго лісце да мяне, дзе паве- 
дамляе мне, што падрыхтаваў да друку Быліцы і расказы Навума Прыгаворкі, першы 
з якіх пад назвай Злая жонка мае мэту паказаць, якой згубай нават для найлепшага 


селяніна з'яўляецца зласлівая гаспадыня (Plug, 2010, s. 168). 


Трэба адзначыць, што ў надрукаваным у 1858 г. у варшаўскай газеце ,,Kronika 
wiadomości krajowych 1 zagranicznych” краязнаўчым нарысе А. Плуга ...Коль- 
кі ўражанняў з вандровак па Літве зафіксавана першая па часе згадка новага 
марцінкевічаўскага твора ў друку. Варта таксама прыгадаць, што А. Плуг быў 
аўтарам беларускага апавядання Кручаная баба (1849). Яно стала літаратурнай 
апрацоўкай фальклорнай крыніцы, казкі-анекдота пра тое, як муж правучыў лег- 
каверную жонку, якая ніякага сакрэту, крый божа, утрымаць не магла” (Maídzis, 
2013, s. 606). Пазней тэкст казкі трапіў y фальклорныя зборнікі Еўдакіма Рама- 
нава, Паўла Шэйна, Міхала Федароўскага 1 інш. 

Складаным акалічнасцям, якія папярэднічалі першай публікацыітэксту Быліцаў, 
расказаў Навума, прысвечаны артыкул Генадзя Кісялёва Паслухайце, браткі, На- 
eyma старога (Kisialioü, 1994). З яго вынікае, што першым даследчыкам Быліцаў... 
стаў прафесар Іван Замоцін. У канцы 1929 г. ён падрыхтаваў да публікацыі артыкул 
Аб новых рукапісах В. Дуніна-Марцінкевіча, які павінен быў быць надрукаваны 
ў наступным годзе. Аднак у гэты перыяд у БССР распачалася барацьба з т. зв. бе- 
ларускім нацыянал-дэмакратызмам. У выніку яе, па сцверджанні Антона Адамові- 
ча, „дыскрымінаваная-ж адно часткова літаратура ХІХ-ХХ вв. пачала разглядацца 
ўсяго ў якасці аб'екту асуджэньня як «буржуазна-нацыяналістычная», а зь ёю ра- 
зам – 1 ўсе літаратураведы, што калі-небудзь вывучалі яе з пазытыўнага гледзішча” 
(Adamovič, 2005, s. 1136), былі рэпрэсіраваны, у тым ліку i „асьцярожны праф. 
Замоцін”. Дзякуючы збегу акалічнасцей, карэктурныя адбіткі артыкула Аб новых 
рукапісах В. Дуніна-Марцінкевіча захаваліся і ўпершыню ён быў апублікаваны 
ў 1991 г. З тэкста артыкула вынікае, што асцярожнасць” даследчыка праявілася 
ў выкарыстанні некаторых насаджаных тады сацыялагічных трафарэтных схем 

аналізу. Яны звязаны з выяўленнем .псіхаідэалагічнай накіраванасці” аўтара 
мастацкіх твораў, іх класавай” лексікі і вобразнасці, адсутнасці „малюнкаў 
звычайнай штодзённай працы”, насычанасці карцінамі „святочнай гульні”, 
„сентыментальнасці” ў паказе сямейных адносін, набожнасці, забабоннасці герояў 
1 інш. Разам з тым І. Замоцін не пакінуў па-за ўвагай сакавітую народную мову 
Быліцаў..., некаторыя дэмакратычныя настроі, крытычныя і іранічныя адносіны 
„да чыноўніцкіх бюракратычных парадкаў”, увогуле дабрадушную іронію 
i „наіўна-ліберальныя разважанні Забалотнага”, праз што Халімон на каранацыі 
1 не быў прапушчаны цэнзурай да друку. 

Падсумоўваючы, І. Замоцін фармулюе тры станоўчыя вынікі выяўлення 
новых рукапісаў пісьменніка: значнае павелічэнне яго творчай спадчыны, багаты 
матэрыял для вывучэння мовы, 1 асобна „мастацкага стылю”. Аднак асноўны 
пункт ляжыць не ў плоскасці гісторыка-літаратурнай ці эстэтычнай: 


Нарэшце - і гэта галоўнае - яны даюць падставу больш дакладна выявіць класавы 
твар пісьменніка. Гэта апошняе пытанне і было асноўнай тэмай майго нарыса, паколь- 
кі мяне цікавіла ўласна сацыяльна-класавая пазіцыя ў творчасці Дуніна-Марцінкевіча 
(Zamocin, 1991, s. 229). 


Трэба пагадзіцца з вывадам Уладзіміра Конана, што ў артыкуле 46 новых 
рукапісах B. Дуніна-Марцінкевіча назіраюцца відавочныя ўступкі аўтара 
вульгарна-сацыялагічнай «класавай ідэалогіі»” (Konan, 1991, s. 27). Адзначым, 
што да сённяшняга дня захавалася рукапісная копія тэксту Быліцаў, расказаў На- 
вума, знятая прафесарам І. Замоціным у 20-я гг. ХХ ст., а арыгінал верагодна 
загінуў у час масавых рэпрэсій 30-х гадоў ці ў віхуры вайны. 

У 1933r. y вучэбным выданні Літаратура. Хрэстаматыя для сярэдняй школы. 
Частка 1 (шосты год). Дарэвалюцыйная літаратура Л. Бэндэ назваў Халімо- 
на на каранацыі (без аналізу тэксту) у пераліку твораў В. Дуніна-Марцінкевіча. 
Творчасці пісьменніка была дадзена адпаведная часу вульгарна-сацыялагічная 
ацэнка. Назваўшы Марцінкевіча пладавітым беларускім памешчыцкім пісьмен- 
нікам і рэакцыянерам, ідэолагам рэакцыйных прыгоннікаў-памешчыкаў і ярым 
абаронцам іх інтарэсаў, Л. Бэндэ так ахарактарызаваў яго творчы даробак: 


Творчасць Марцынкевіча, не гледзячы на адносна вялікую яе колькасць, 
характарызуецца невялікім, мізэрным кругам праблем, ідэйнай і фармальнай аднастай- 
насцю. Адзінае, што ў некаторай ступені ажыўляе яе - гэта наяўнасць розных жанраў: 
камедыі, апавяданні, вершы, паэмы. Аднак вартасць гэтай жанравай рознастайнасці 
зніжаецца аднастайнасцю тэматыкі, ідэйных праблем і фармальных прыёмаў (Bende, 
1933, з. 18-19). 


У той час крытык лічыў значную па аб'ёму творчую спадчыну аўтара Ідыліі 
хоць і багатай у жанравым плане, але малазначнай у ідэйна-мастацкіх адносі- 

нах. Ён непасрэдна звязваў асаблівасці творчасці пісьменніка з яго сацыяльным 
(класавым, па тагачаснай тэрміналогіі) паходжаннем, эканамічнымі фактарамі 
1 матэрыяльнымі ўмовамі жыцця без уліку гісторыка-культурнай спецыфікі эпохі. 
Яшчэ далей у катэгарычнасці сваіх сацыялагічных ацэнак пайшоў Мікола 
Пятровіч, тагачасны аспірант Інстытута Літаратуры і Мастацтва Беларускай 
Акадэміі Навук. Ён меў доступ да тэксту неапублікаваных яшчэ Быліцаў, расказаў 
Навума, пераказаў іх змест і нават прывёў шэраг цытат для пацвярджэння слуш- 
насці сваіх крытычных вывадаў. Паводле М. Пятровіча, у першай быліцы Злая 
жонка заключана мараль: „жонка ў сям'і павінна ва ўсім падпарадкавацца 
мужу”, яе ідэал ,y пакорлівасці і працавітасці”. У другой быліцы Халімон на 
каранацыі „прапаведнік прыгону, дамастроевец у сямейных пытаннях, клерыкал 
Марцынкевіч аказаўся ярым царыстам”, бо „цар у сваёй дзяржаве — гэта добры 
бацька сваіх падданых” (Ріаігоуіё, 1934, 5. 52). М. Пятровіч, акумулюючы вывады- 
назіранні папярэднікаў (Максіма Гарэцкага, І. Замоціна i Л. Бэндэ), скрупулёзна 
пералічвае недахопы мастацкіх твораў пісьменніка. А яны, на думку аспіранта- 
вульгарызатара, заключаюцца ў наступным: 
= рахманыя і пакорлівыя героі; 
— 1х слязлівасць, як прыкмета ,сантыменталізма, як зброі барацьбы за свае 
інтарэсы”; 
— схематычнасць і аднатыпнасць вобразаў герояў 1 гераінь, ,якія, як дзве 
каплі вады, падобны адна на другую” (Piatrovié, 1934, s. 55); 
— „надзвычайная беднасць, убогасць фарб y абрысоўцы персанажа”; 
— кампазіцыйная прымітыўнасць і выкарыстанне „рэакцыйнага фалькло- 
ру” (абрадаў, забабонаў 1 інш); 
— пейзажныя замалёўкі, якія выклікаюць „настрой лагоднасці, 
задаволенасці”; 
— ужыванне памяншальна-ласкальнай лексікі; 
— узвелічэнне радавітага шляхецтва і інш. 
У выніку М. Пятровіч фармулюе мэту і абумоўленыя тагачасным сацыяльным 
антаганізмам творчыя намеры пісьменніка: 


Галоўная ідэя, якой падпарадкоўваецца ўвесь змест разгледжанай творчасці 
Марцынкевіча, затрымаць разбурэнне прыгоннай гаспадаркі, згладзіць класавыя 
супярэчнасці паміж памешчыкам і селянінам, затушыць разгараўшыйся пажар класа- 


вай барацьбы і выратаваць памешчыка (Ріаігоуіё, 1934, s. 53-54). 


Паказальна, што, па меркаванні аспіранта, ворагі, цар і памешчыкі- 
прыгоннікі, былі не толькі ў мінулым, ёсць яны і ў сучаснасці, калі нібыта 
няўхільна абвастралася класавая барацьба: 


Выкрываючы выразна класава-прыгонніцкі характар творчасці пісьменніка, мы на- 


носім зніштажаючы ўдар нацыянал-дэмакратам — апяваўцам самабытнасці Белару- 


Studia Bialorutenistyczne 16/2022 


Быліцы, расказы Навума Вінцэнта Дуніна-Марцінкевіча... 95 


сі, дзе нібыта не было і няма класавай барацьбы, прапаведнікам , бесстароннасці”, 
„беспартыйнасці” навукі і мастацтва... (Ріаігоуіё, 1934, s. 57). 


Класавыя” трактоўкі творчасці B. Дуніна-Марцінкевіча ў сярэдзіне 
30-х гадоў мінулага стагоддзя былі ўведзены ў школьны навучальны працэс. 
У выданні Літаратура. Хрэстаматыя для сярэдняй школы. Восьмы год на- 
вучання. Дарэвалюцыйная літаратура (1934), укладальнікам якога быў Алесь 
Кучар і дзе быў змешчаны артыкул М. Пятровіча, такім чынам рэалізоўваліся 
тагачасныя канцэптуальныя” падыходы да фарміравання светапогляду 
школьных навучэнцаў. Прынятая і замацаваная ў той перыяд інтэрпрэтацыя 
творчасці Марцінкевіча пазней дзясяцігоддзі замінала адэкватнаму асэнсаванню 
яе ў гісторыі айчыннага пісьменства. 

Адам Бабарэка без ценю асуджэння згадваў у 1927 г. „літаратуру Марцін- 
кевічавага кругабегу”, якой даў найменне „асьветызм другой траціны XIX ст.” 
(Babaréka, 2011, s. 429). ,Асветызм” ці асветніцтва быў ідэйна-мастацкай дамі- 
нантай усёй беларускамоўнай творчасці Марцінкевіча. Але крэатыўны тэрмін 
крытыка , Узвышша” ўсяго праз некалькі гадоў быў адкінуты. З класавай 
псіхаідэалогіі М. Пятровіча вынікае: 


Зусім зразумела, якой хоча асветы” Дунін-Марцынкевіч. Гэта тая-ж асвета”, што 
i сам пісьменнік сеяў сярод сялян - гэта ,асвета” прыгонніка, асвета” мракабесія, 


асвета лёкайства, рабалепія (Piatrovic, 1934, s. 53). 


Так прамалінейна тлумачацца змест 1 ідэйная скіраванасць мастацкіх твораў 
мінулай эпохі з пазіцый ідэалагічных, палітыка-эканамічных ўяўленняў паз- 
нейшай пары. Вульгарна-сацыялагічныя ацэнкі былі замацаваны ў Праграме 
па беларускай літаратуры для 8, 9 i 10 класаў сярэдняй школы і педагагічных 
тэхнікумаў (1935). У ёй творчасць Марцінкевіча была залічана да катэгорыі 
»Літаратуры прыгонніцкага памешчыцтва”, сам пісьменнік кваліфікаваўся 
„як прадстаўнік рэакцыйна-памешчыцкага сантыменталізма” (Prahrama ра 
bielaruskaj litaratury..., 1935, s. 6). 

Як адзначалася, y далейшым карэктурныя адбіткі артыкула І. Замоці- 
на Аб новых рукапісах В. Дуніна-Марцінкевіча, праведзеныя даследчыкам 
тэксталагічнае апісанне і аналіз рукапісаў пісьменніка трапілі ў рукі Л. Бэндэ 
1 былі спецыфічным чынам выкарыстаны для часопіснай публікацыі ў, Полымі” 
(1946 r). „Фактычна Бэндэ падаў цэлыя кавалкі з артыкула Замоціна без 
двукоссяў і ўказання крыніцы” (Kisialioü, 1994, s. 109) - канстатаваў Г. Кісялёў. 
Імя арыштаванага ў 1938 г. „удзельніка контррэвалюцыйнай арганізацыі” І. 3a- 
моціна, які памёр у 1942 г. у турэмным шпіталі, эпатажны крытык не згадаў. А 
пра акалічнасці выяўлення марцінкевічаўскіх недрукаваных твораў ён напісаў 
сцісла, без асаблівай канкрэтызацыі: 

Арыгіналы B. Дуніна-Марцінкевіча да Айчыннай вайны захоўваліся ў архіве Акадэміі 
навук БССР і, мабыць, загінулі... (Bèndè, 1946, s. 92-93). 


Г. Кісялёвым устаноўлены факт даслоўнага” выкарыстання Л. Бэндэ фраг- 
менту тэкста з артыкула І. Замоціна (Kisialioü, 1988, s. 51). 

У публікацыі Л. Бэндэ, прымеркаванай да 100-годдзя першага выступлення 
В. Дуніна-Марцінкевіча ў друку, амаль адсутнічаюць вульгарна-сацыялагічныя 
закіды ў адрас пісьменніка. Гэта тлумачыцца ўплывам пэўных рэвізіянісцка- 
апалагетычных тэндэнцый, якія праявілі сябе ў беларускім літаратуразнаўстве 
ў першыя пасляваенныя гады. На гэтай хвалі пісьменнік, наадварот, прызнаецца 
пачынальнікам новага этапу ў гісторыі беларускай драматургіі і тэатра, 
называецца пладавітым аўтарам, які выступаў з творамі ў розных жанрах, 
што „ўвайшлі ў фонд беларускай класічнай літаратуры” (Вёпаё, 1946, s. 91), 
творцам, галоўным героем якога быў беларускі селянін. Ён у Быліцах, раска- 
зах Навума паказаны як носьбіт высокіх маральных якасцей і патрыёт роднай 
зямлі, улюбёны ў Маскву, як 1 сам пісьменнік, майстар адлюстравання сялян- 
скага побыту, „спелы і сталы паэт, які досыць свабодна валодае дасканалымі 
для свайго часу паэтычнымі прыёмамі” (Bende, 1946, s. 92). Публікатар такса- 
ма падкрэсліў народалюбства Марцінкевіча і яго асветніцкія памкненні. Віда- 
вочна, што такія пафасныя ацэнкі не карэлявалі як з крытычнымі класавымі” 
характарыстыкамі І. Замоціна, так і ранейшымі ацэнкамі самога Л. Бэндэ. Істот- 
на, што галоўны замоцінскі вывад, „пра класавы твар пісьменніка”, паўтораны 
не быў. 

Такім чынам, у публікацыі Л. Бэндэ, які ў пасляваенны перыяд „спрабаваў 
перабудавацца” (Г. Кісялёў), на аснове новых тэкстаў была зроблена спроба 
своеасаблівай „сацыяльна-класавай” рэабілітацыі Марцінкевіча. Пераацэнка 
творчай спадчыны пісьменніка ў першыя пасляваенныя гады паступова знахо- 
дзіла падтрымку. У канцы мая - пачатку чэрвеня 1948 г. Прэзідыум Акадэміі 
навук БССР правёў спецыяльную сесію аддзялення грамадскіх навук. На 
ёй абмяркоўваліся розныя аспекты гісторыі грамадскай думкі ў Беларусі і, 
у прыватнасці, асаблівасці светапогляду і дзейнасць Скарыны, Каліноўскага 
1 Багушэвіча, а таксама ацэнкі іх творчай спадчыны. З дакладам, прысвечаным 
жыццю і творчасці Францішка Багушэвіча, выступіў Васіль Барысенка. Ён, 
назваўшы пісьменніка паэтам-дэмакратам і пачынальнікам дэмакратычнага на- 
прамку ў беларускай літаратуры, аднак рэзка проціпаставіў яму В. Дуніна-Мар- 
цінкевіча як прадстаўніка дваранска-сентыментальнага напрамку ў гісторыі 
айчыннага пісьменства. Такая трактоўка, не выклікаўшы пярэчанняў 1 спрэчак, 
была прынята як ідэалагічна абгрунтаваная і належным чынам аргументава- 
ная. У далейшым на працягу некалькіх дзясяцігоддзяў яна набыла характар 
дырэктыўнай, аднак былі і такія даследчыкі, якія з ёю не ва ўсім пагадзіліся. 

У тым жа 1948 г. у Інстытуце літаратуры, мовы і мастацтва АН БССР 
аўтарскім калектывам (В. Барысенка, Міхась Ларчанка, Навум Перкін і інш.) 

быў падрыхтаваны падручнік па гісторыі беларускай літаратуры для VIII класа 
сярэдняй школы. У „Весцях Акадэміі Навук БССР” паведамлялася: 


... Шмат новага ўнесена ў ацэнку культурнай спадчыны Г. Скарыны і буйнейшага 
прадстаўніка сантыментальна-рамантычнага напрамку ў беларускай літаратуры ў ХІХ 
стагоддзі Дуніна-Марцынкевіча. У падручніку вялікая ўвага звернута на творчасць бе- 
ларускага паэта-дэмакрата Ф. Багушэвіча. Дадзена таксама новая ацэнка газеце , Наша 
ніва” (Chronika, 1948, s. 127). 


Падручнік для VIII класа пабачыў свет y 1949 г. Нельга адмаўляць, што 
ў ім, нягледзячы на сацыялагізаваную перыядызацыю, сапраўды назіраецца 
сістэмнае бачанне гісторыка-літаратурнага працэсу. Пра жыццё і творчасць Мар- 
цінкевіча пісаў згаданы В. Барысенка. Ён, y „злагоджанай” форме паўтарыўшы 
большасць крытычных закідаў у адрас пісьменніка, агучаных М. Пятровічам, 
істотна змяніў ацэначныя акцэнты. Аўтар /дылі? быў абвешчаны пісьменнікам- 
сентыменталістам, які імкнуўся выклікаць спачуванне да селяніна, галоўнага 
героя сваіх твораў. Спаслаўшыся на меркаванні Максіма Багдановіча і Янкі 
Купалы, В. Барысенка стрымана падсумаваў: , Зусім бясспрэчна, што творчасць 
Дуніна-Марцінкевіча ўнесла пэўны ўклад у развіццё беларускай літаратуры” 
(Belaruskaá litaratura, 1949, s. 76). У падручніку аналізаваліся марцінкевічаўскія 
Ідылія, Гапон, Пінская шляхта і Залёты, a на тэксце апублікаваных незадоўга 
перад гэтым Быліцаў, расказаў Навума ўвага не акцэнтавалася. 

У 1950 r. Інстытутам мовы, літаратуры і мастацтва АН БССР пад рэд. Юлья- 
на Пшыркова быў перавыдадзены зборнік тэкстаў Беларуская літаратура ХІХ 
стагоддзя (l-e выданне пад рэдакцыяй Янкі Купалы 1940 r.). У другое выданне 
былі ўключаны 1 Быліцы, расказы Навума Марцінкевіча, пасля чаго тэкст твора 
стаў даступны і для масавага чытача. Сам жа пісьменнік характарызаваўся па- 
водле ранейшых сацыялагічных установак: 


Па свайму светапогляду Д.-Марцінкевіч належыць да пісьменнікаў ліберальна- 
дваранскага напрамку. У яго сентыментальных вершаваных апавяданнях і паэмах 
дарэформеннай пары (Вечарніцы, Шчароўскія дажынкі, Гапон і інш.) выяўляецца 
ідэалізацыя феадальна-патрыярхальнага жыцця, пропаведзь класавага міру, культ 


старасветчыны, пачуццёвасць, пераходзячая ў слязлівасць і г. д. (PSyrkoü, 1950, s. 75). 


Да пачатку 50-х гадоў ХХ ст. ўжо завяршыўся пераважна сацыяльна 
абумоўлены працэс „класавай” дыферэнцыяцыі айчынных літаратараў ХІХ ст. 
Адзначым, што два складальнікі гэтага зборніка В. Барысенка і М. Ларчанка паз- 
ней разыдуцца ў ацэнках ідэйнай скіраванасці 1 мастацкай вартасці Быліцаў.... 
В. Барысенка, аддаўшы перавагу Гапону, не ўключыў тэкст неадназначнага” 
твора ў складзеную ім хрэстаматыю для педагагічных вучылішчаў Беларуская 


літаратура (Дакастрычніцкі перыяд) (1953). 

У 1955 г. пабачыла свет манаграфія B.I. Дунін-Марцінкевіч Сцяпана Maŭ- 
хровіча. Даследчык адзначыў, што Марцінкевіч „заставаўся памяркоўным 
у соцыяльных пытаннях”, але разам з тым у Быліцах... паказаў сябе аўтарам 
з „глыбокім спачуваннем да загнанага люду” (Majchrovié, 1955, s. 125). C. Maŭ- 
хровіч, не адмаўляючы „ліберальна-дваранскага светапогляду” пісьменніка, 
першым прапанаваў інтэрпрэтацыю Халімона на каранацыі як твора-алегорыі 
ў рэпрэзентатыўным паэтычным эпасе Марцінкевіча: 


Для чытача не была таямніцай іронія аўтара, якую ён часта ўжываў, як замаскава- 
ную форму іншасказальнасці. Ясна было, што <...> аўтар асцярожна, з ліберальных 
пазіцый, разважаў аб „убогім, рэдка калі сытым” мужыку, ды K таму-ж заўсёды яшчэ 


вельмі задаволеным”... (Majchrovié, 1955, s. 127). 


Менавіта вострай іроніяй і жартоўна-прыгодніцкім каларытам С. Майхровіч 
імкнуўся пацвердзіць „сатырычны тон” Халімона на каранацыі. Даследчык быў 
упэўнены, што галоўны герой твора „не падзяляе манархічных ілюзій” 1 з „едкім 
сарказмам” ставіцца да „камедыі царашанавання”, а аўтар такім чынам „вельмі 
востра высмейвае паноў-лібералаў” (Majchrovié, 1955, s. 148). Прапанаваўшы 
такую трактоўку, якая была абумоўлена агульнай тэндэнцыяй у паслясталінскі 
перыяд канчаткова адмовіцца ад вульгарна-сацыялагічных схем, С. Майхровіч 
з пункту гледжання логікі сваіх доказаў выглядаў не зусім пераканаўчым. Яго 
спроба праз аналіз ідэйна-мастацкіх матываў і вобразаў Халімона на каранацыі 
паказаць Марцінкевіча ўжо ў 50-я гады ХІХ ст. у іпастасі пісьменніка-сатырыка, 
якім ён праявіў сябе значна пазней, не стасуецца з творчымі задачамі аўтара 
Ідыліі і Гапона. У Халімоне... паказваецца, што пануючы ў Расіі грамадскі лад 
у прынцыпе варожы беларускаму селяніну, як носьбіту народнага светаразумен- 
ня. Але аўтар меў на мэце не крытыку, асабліва палітычную, а адлюстраванне 
сапраўднага народнага погляду на рэчаіснасць, звязанага з марцінкевічаўскімі 
ўяўленнямі пра дабро 1 зло. 

Тым не менш С. Майхровіч паслядоўна прытрымліваўся ўласнай 
інтэрпрэтацыі ідэйнага зместу Халімона на каранацыі. Ён двойчы паўтарыў яе, 
з нязначнымі ўдакладненнямі, у Нарысах беларускай літаратуры ХІХ стагоддзя 
(1-е выд. 1957, 2-e папраўленае” — 1959). Даследчык бачыў у творы В. Дуніна- 
Марцінкевіча крытыку саміх палітычных асноў самадзяржаўнага ладу: 


Натуральна, уся гэта камедыя каранацыі, з яе ілжэнародным, казённым патрыятызмам” 
нічога, акрамя іроніі і вострага сатырычнага пачуцця, выклікаць у Халімона не магла. 
Не дзіва, што кожны, нават самы, здавалася б, дробны эпізод, звязаны з каранацыяй, 
знішчальна высмейваецца, і Забалотны каменя на камені не пакідае ад уяўнай святасці 
i ўрачыстасці ўсёй гэтай „кароннай выдумкі”. Нізкую цану, відаць, паклаў Халімон 
Забалотны ,, свайму” царку, бо ніякай надзеі на яго не ўскладаў. Самае большае, што 


мог ён зрабіць, дык гэта - пасмяяцца з ,,царка” (Majchrovié, 1957, s. 119). 

Выяўляючы асаблівасці літаратурна-мастацкага працэсу сярэдзіны ХІХ cr., 
наяўнасць такіх кардынальных зрухаў y Быліцах... у параўнанні з папярэднімі 
марцінкевічаўскімі творамі даследчык паслядоўна імкнуўся сцвердзіць 
1 адпаведным чынам абгрунтаваць. 

Аднак проста немагчыма ўявіць, каб у гістарычных умовах існавання 
самадзяржаўнай Расійскай імперыі напярэдадні скасавання прыгону правінцыйны 
пісьменнік, якім быў насамрэч В. Дунін-Марцінкевіч, свядома наважыўся 
стварыць мастацкі вобраз селяніна, своеасаблівага нігіліста, які ніякай надзеі на 
яго (добрага цара - І. З.) не ўскладаў”. Вядома, што гэтае сцверджанне не адпавя- 
дае фактам рэчаіснасці, бо напярэдадні прыезду імператара Аляксандра ІІ у так 
званы Паўночна-Заходні край y 1858 годзе на лібералізм новага цара ўскладалі 
надзеі многія нашы адукаваныя землякі. Ускладаў іх і сам пісьменнік, калі вуснамі 
свайго персанажа выказаў пажаданне Халімона ад імя ўсяе Беларусі цару: 


Яму б са слязінай у ногі пакланіўся, 

Прасіў да маліў бы, вось пакуль дабіўся, 

Штоб над мужычкамі шчыру меў апеку, 

Вялеў справіць розум цёмну чалавеку, 

Штоб дзетачак нашых чытаць навучылі, 

Штоб Бога па ксёнжцы за цара малілі. 

І панкі б хацелі разумных мець людзі, 

Да чакаюць, яка царска воля будзі. 
(Dunin-Marcinkevié, 2008, s. 267). 


Тут, безумоўна, не парадыйнае штосьці, a рэальнае жаданне аўтара. Дарэчы, 
Марцінкевіч прысутнічаў сяродзапрошаных на сустрэчы 3 Мінскім праваслаўным 
архібіскупам Міхалам Галубовічам, які меў асабістую аўдыенцыю ў імператара 
Аляксандра II 5 верасня 1858 г. у Мінску. 

В. Дунін-Марцінкевіч бачыў галоўнае краёвае зло ў хцівасці паноў 
1 ў яўрэях-карчмарах: 


Да за грэхі людзей сумеў Бог скараці, 

Вось панам ахвоту даў карчмы стаўляці, 

Яны ў карчмах жыдоў, наліха, садзілі, 

Штоб нас абдзіралі, мужыцку кроў пілі! 
(Dunin-Marcinkevié, 2008, s. 240). 


Аўтар Быліцаў... відавочна падтрымліваў рэфарматарскую палітыку ўрада 
Аляксандра ІІ у яўрэйскім пытанні: 


Аб'явіў цар указ з карчом жыдоў гнаці, 
Да не тут-та была! ўзялі хітраваці, 

Яны там харчэўні быццам залажылі, 

У карчмах шынкарак сваіх пасадзілі; 

Толькі цяпер ўдвоя мужык плаціць чарку, 

Бачыш, жыду трэба заплаціць шынкарку, 

Дый і ацэсару трэба пакланіцца, 

Рука руку мые - чаго тут дзівіцца?! 

Ой, штоб эты п'яўкі кроў нашу не ссалі, 

У нашай зямельцы бяды б мы не зналі! 
(Dunin-Marcinkevié, 2008, s. 240). 


Тут відавочна ідзе гаворка аб цяжкасцях выканання зацверджанага царом 
указа ад 5 снежня 1855 г., паводле якога ў рысе аселасці між іншага забаранялася 
яўрэям жыць у дамах, у якіх праводзіўся „распівачны” продаж, не дазвалялася 
таксама трымаць бровары без дазволу ўрада. 

Пра беднасць i татальнае п'янства, у якое былі ўцягнуты і жанчыны (, Жонка 
тры дні 3 дуру п'ець...”), атаксама чаканне сялянамі вызвалення ад прыгону ідзе 
гаворка ў ананімным вершы Вясна гола перапала: „Хоць халодна, хоць галодна, 
/ Холад, голад ніпачом! / Эх, каб толькі нам свабодна! / На свабодзе аджывём!” 
(Maídzis, 2013, s. 513). Многіх тагачасных ананімных аўтараў не пакідала вера 
ў лепшую будучыню сялянства. Напрыклад, прыгонныя героі папулярнай Гу- 
таркі Данілы са Сцяпанам ненавідзяць за ранейшыя здзекі крывадушных паноў, 
якія нібыта цяпер ілгуць цару, гатоваму неадкладна даць свабоду мужыкам. Твор 
адлюстроўвае царысцкія ілюзіі, заключаныя ў своеасаблівым рэзюме: „Ak bor 
і цар хоча, мусіць, так і трэба” [Maídzis, 2013, s. 615). 

Дарэчы, пісьменнік-гумарыст Альберт Паўловіч, які ў 1925 г. апублікаваў 
адзін са спісаў Гутаркі [Данілы са Сцяпанам], быў перакананы, што аўтарам 
твора быў В. Дунін-Марцінкевіч. У апублікаваным А. Паўловічам тэксце твора 
ёсць такія радкі: 


Дай боже цару нашему здароўя 

Нехай нашей доли скоштуюць панове 

Нехай яго родзину бог у шчасци годуе 

Што іон нашым брацям вольносць падаруе 

А тым нашым панам што з нас скуру драли 

Дай боже штоб яны на сабе того дазнали. 
(Райоуіё, 1925, s. 174—175). 


Ідэйны змест гэтага фрагмента пацвярджае наяўнасць y невядомага аўтара, як 
1 Y цэлым у сялянскім асяроддзі, царысцкіх ілюзій. Аднак у аспекце сацыяльнага 
антаганізму ён прынцыпова не карэлюе з пафасам творчасці Марцінкевіча, які 
ў Лісце у рэдакцыю Gazety Polskiej (1861) прызнаваўся, што „назіраючы згубныя 
намаганні адштурхнуць ад нас народ (падкр. намі - І. 3.), вырашыў я праз творы 

на ягонай гаворцы <...> заахвоціць яго неяк да асветы 1 ўдасканаліць маральна” 
(Dunin-Marcinkevi£, 2008, s. 393). Няма сумнення, што Марцінкевіч быў знаёмы 
13 ананімным вершам Вясна гола перапала, і 3 Гутаркай Данілы са Сцяпанам, 
але аўтарам гэтых твораў ён быць наўрад ці мог. Напісаныя на беларускай мове, 
яны кардынальна супярэчылі яго светапоглядным устаноўкам. Пазіцыянуючы 
сябе піянерам у беларускамоўнай творчасці, што было падтрымана ў рэцэнзіях 
У. Сыракомлі, аўтар Гапона мог ставіцца да падобных твораў, хутчэй, як да 
інвазіўных, заразлівых. 

Улічваючы радкі з марцінкевічаўскага твора , панкі б хацелі разумных мець 
людзі, / Да чакаюць, яка царска воля будзі”, можна дапусціць, што Халімон на 
каранацыі стаў своеасаблівай рэакцыяй пісьменніка на інвектыўны, антыпанскі 
пафас Гутаркі Данілы са Сцяпанам. Падобную творчую гісторыю мае разлічаны 
на шляхецкую аўдыторыю абразок Гераніма Марцінкевіча Адвячорак. Ака- 
зія ў карчме пад Фальковічамі (1858). Гэты твор стаў мастацкім рэагаваннем 
на дыскусіі аб скасаванні прыгону. Аўтар імкнуўся аслабіць уражанне ад ана- 
німнага верша Вясна гола перапала, у якім гаварылася пра вызваленне сялян 
1 сацыяльную роўнасць іх з панамі. 

Пасля манаграфіі С. Майхровіча з'явілася даследаванне Францішак 
Багушэвіч і праблема рэалізма ў беларускай літаратуры ХІХ стагоддзя (1957) 
В. Барысенкі. Аўтар, па сутнасці, праігнараваў інтэрпрэтацыю папярэдніка, 
больш акцэнтаваў увагу на ідэалагічных недахопах мастацкага метаду пісь- 
менніка, якія найперш заключаліся ў адлюстраванні ўмоўна ідылічных карцін 
жыцця прыгоннага сялянства: 


Марцінкевіч пазбягаў маляваць цёмныя, адмоўныя бакі сялянскага быту, галечу 
i прыніжанасць прыгоннай вёскі. Яны або зусім выпадалі з поля яго зроку або падава- 
ліся ў прыфарбаваным выглядзе. Тыповымі 1 паказальнымі ў гэтым сэнсе з'яўляюцца 
бытавыя малюнкі ў Быліцах Марцінкевіча, дзе карціны сялянскай беднасці як-бы ней- 
тралізуюцца ідылічнымі карцінамі бесклапотнага”, вясёлага і шчаслівага жыцця CA- 
лянскай беднаты (Barysenka, 1957, s. 95). 


На думку даследчыка, гэта замінала пісьменніку „праўдзіва і глыбока” ад- 
люстраваць з'явы тагачаснай рэчаіснасці, а яго сацыяльна-палітычныя погляды 
кваліфікаваліся як супярэчлівыя” (Barysenka, 1957, s. 69). Відавочна, што 
В. Барысенка, тагачасны дырэктар Інстытута літаратуры, мовы і мастацтва АН 
БССР, ставіўся да марцінкевічаўскага твора і ўсёй творчасці пісьменніка, як да 
неадназначных у ідэйна-мастацкіх адносінах. 

Зусім іншае, салідарнае з вывадамі С. Майхровіча, стаўленне да Быліцаў, 
расказаў Навума прадэманстраваў М. Ларчанка ў манаграфіі На шляхах да 
рэалізма (1958). Даследчык таксама ўбачыў у творы іронію з сатырай і нават 
сцвярджаў, што ,,... у сатырычным тоне паэмы Халімон на каранацыі знайшло сваё 
адлюстраванне незадавальненне сялянскіх мас антынародным царскім рэжымам” 

(Laréanka, 1958, s. 222). Такія выказванні не выключалі магчымасць наступнага 
вываду, які ненавязліва напрошваўся, не толькі пра антытрадыцыяналісцкі, але 
1 рэвалюцыйны характар Халімона на каранацыі. 

З меркаваннем, што настолькі выкрывальны антысамадзяржаўны пафас тво- 
ра выцякае з яго зместу, катэгарычна не пагадзіўся Міхась Лазарук. У дасле- 
даванні Станаўленне беларускай паэмы (Жанр паэмы і некаторыя асаблівасці 
развіцця беларускай літаратуры ў першай палавіне ХІХ ст.) (1968), рэдактарам 
якога быў В. Барысенка, аўтар сцвярджаў: 


Але так ацэньваць твор нельга. Халімон на каранацыі - не толькі не з'яўляецца 
антыцарскім творам, а якраз наадварот, творам, у якім выявіліся царысцкія ілюзіі 
пісьменніка, погляды на цара як на бацьку славянскіх народаў 1 гд. <...> Некаторыя 
даследчыкі знаходзяць у гэтых выразах злую іронію... Разумеецца ўсё гэта страшэнна 
пераўвялічана. Зусім відавочна, што за сатыру прымаецца бурлеск, які ў суседстве 
з сентыментальным стылем робіць уражанне сатырычнай іроніі, але іменна ўражанне. 
Сатыры сапраўднай тут няма (Lazaruk, 1968, s. 131). 


У Халімоне на каранацыі сапраўды ёсць бурлескнасць - лагічная неадпавед- 
насць высокай тэмы і простай манеры яе выкладання. Аднак у той час беларус- 
кая мова была настолькі неапрацаванай, што, па сутнасці, у ёй яшчэ не было 
стылістычнай дыферэнцыяцыі. Лексікі, якая адпавядала б высокаму стылю, яўна 
бракавала В. Дуніну-Марцінкевічу, што выразна выявілася ў яго перакладзе на 
беларускую мову паэмы А. Міцкевіча Лан Тадэвуш. 

Унашымканкрэтным выпадкунетрэбабезагляднааддаваць перавагу падлеглым 
семантычнай аберацыі аргументам розных даследчыкаў, спрошчаным і, магчыма, 
з добрым намерам перакручаным, а паспрабаваць зрабіць спробу рэканструкцыі 
верагоднага чытацкага ўспрыняцця тэкстаў далёкай марцінкевічаўскай эпохі 
рознымі рэцыпіентамі. Пры гэтым абавязкова трэба ўлічваць такое шчырае 
прызнанне ў лісце (15.ІХ.1868) Марцінкевіча да Яна Карловіча: 


Я, пішучы апавяданнейкі не для дактароў і філасофіі, а для сялян, прыбіраў тых дзетак 
майго духу не ў эстэтычныя сукенкі, а ў простыя народныя сярмяжкі, каб цёмны той 
народ не баяўся з імі пазабаўляцца (курсіў наш - 1.3.) (Dunin-Marcinkevié, 2008, s. 420). 


У гэтых радках заключана квінтэсенцыя несвабоднай творчай ініцыятывы, 
раскрываецца сутнасць строгай дысцыпліны пачынальніка новай беларускай 
літаратуры, які цудоўна ўсведамляў, што рабіў. 

У падрыхтаваных у Інстытуце літаратуры імя Я. Купалы АН БССР Гісторыі 
беларускай дакастрычніцкай літаратуры (T. 2, 1969) і аднатомніку на рускай 
мове История белорусской дооктябрьской литературы (1977) аўтарам раздзелаў- 
персаналій, прысвечаных творчасці Марцінкевіча, быў Васіль Жураўлёў. Шукаючы 
ў нейкай ступені кампраміснае рашэнне паміж дзвюмя пазіцыямі, ён канстатаваў: 


Studia Bialorutenistyczne 16/2022 


Быліцы, расказы Навума Вінцэнта Дуніна-Марцінкевіча... 103 


Халімон Забалотны мае шмат агульнага з тымі сялянамі-праўдашукальнікамі, у душы 
якіх не пагасла яшчэ надзея на царскую міласць (Zuraülioü, 1969, s. 111). 


А ніжэй, не адмаўляючы наяўнасць у тэксце затоенай і горкай іроніі, 
сцвярджаў: 


Змест аповесці не дае, аднак, падстаў думаць, што пісьменнік ускладаў надзеі на 
добрую волю манарха. Цар нават не знайшоў часу ды і не імкнуўся прыняць у сябе 
і выслухаць скаргі і просьбы сваіх падданых (Zuraülioü, 1969, s. 111). 


Перад намі відавочная дылема, якая палягае на наўпроставай трактоўцы во- 
браза галоўнага героя, або на выяўленні ўнутранай формы твора (А. Патабня), 
якая з'яўляецца вобразам ідэй. Слушна сцвярджае Лія Кісялёва: 


Ад савецкага літаратуразнаўцы патрабавалася адшукаць у кожным тэксце папярэдніх 
эпох элементы сацыяльнай крытыкі, сведчанні незадаволенасці і пратэсту супраць ко- 
лішняга ладу. Інтэрпрэтацыйны алгарытм быў гранічна просты: тэксты, у якія шляхам 
больш ці менш адвольных маніпуляцый удавалася ,ўчытаць” вышэйзгаданыя сэнсы, 
залічваліся да скарбаў сусветнай літаратуры; астатнія тэксты аб'яўляліся нізкамастац- 
кімі і ігнараваліся. У рамках гэтай інтэрпрэтацыйнай мадэлі літаратуразнаўца мог ад- 
паведна сваім талентам і здольнасцям дэманстраваць большую ці меншую гнуткасць 
думкі, нестандартнасць мыслення, свежасць погляду, але выйсці за вызначаныя межы 
яму было вельмі цяжка (Kisialiova, 2007, s. 42-43). 


І гэтую акалічнасць абавязкова трэба ўлічваць. Відавочна, што ў Быліцах... 
В. Дунін-Марцінкевіч нават не імкнуўся прынцыпова адмовіцца ад ранейшых, 
уласцівых яго творам, дыдактыкі і маралізатарства, аднак аўтарам таксама засвед- 
чана, што з пункту гледжання праблематыкі ён упершыню спрабуе па-іншаму, 
сацыяльна і нават палітычна, актуалізаваць свой новы твор для патэнцыяльных 
чытачоў-сялян. 

У вядомым падручніку для студэнтаў ВНУ (1-е выд. 1977, 2-е выд. 1989) не 
адмаўляў наяўнасць царысцкіх ілюзій у вобразе Забалотнага 1 прафесар Алег 
Лойка. Даследчык лічыў, што „адносіны героя да цара не назавеш прававернымі” 
(Гојка, 1989, s. 165), бо ў тэксце твора ёсць i іранічная ўсмешачка, і паказ адар- 
ванасці цара ад мужыка і ўсяго народа, і паказушнасць працэдуры каранацыі, 
1 рацыянальны аўтарскі погляд на рэчы, якія вышэй хімернай легенды пра 
„ўсенароднага” цара-бацюшку. 

Укладальнікам выдання твораў пісьменніка 1984 года стаў Язэп Янушкевіч. 
У каментарыях да Быліцаў... ён адзначыў тэксталагічную гісторыю твора, тэкст 
якога быў надрукаваны з улікам кантамінацыі: рукапіснай копи, знятай у канцы 
20-х гадоў мінулага стагоддзя І. Замоціным з рукапісаў В. Дуніна-Марцінкевіча 
1 адшуканага Г. Кісялёвым у Рукапісным аддзеле Інстытута рускай літаратуры 

АН СССР у Ленінградзе ліста-аўтографа пісьменніка, з прыкладзеным пачаткам 
Быліц..., які дазволіў узнавіць каля 50 радкоў твора. Паказальна, што ў манаграфіі 
Я. Янушкевіча Беларускі Дудар... (1991) знайшла падтрымку інтэрпрэтацыйная 
версія С. Майхровіча, а не М. Лазарука. Яна ж адлюстравана і ў раздзеле-перса- 
наліі апошняй па часе выдання акадэмічнай Гісторыі беларускай літаратуры 
ХІ-ХІХ cm. (т. 2, 2007), аўтарам якога з'яўляецца Я. Янушкевіч. 

Іншай думкі прытрымліваўся акадэмік Іван Навуменка ў манаграфіі Вінцэнт 
Дунін-Марцінкевіч (1992): 


Адным словам, Халімон - добранадзейны вернападданы. <...> Збавенне для народа 
ён бачыць толькі ў шчырай царскай ласцы. <...> Крытыка наша, каб дагадзіць грубым 
сацыялагічным схемам, нямала награшыла, прыпісваючы, скажам, селяніну рысы, 


якасці, якімі ён ніколі не вызначаўся (Navumienka, 1992, s. 143). 
І працягваў: 


Але, паўтараем, перад намі мужыцкая” паэма, і ў сваіх ацэнках пісьменнік He 
выходзіць за межы чыста сялянскіх уяўленняў. <...> У быліцы Халімон на каранацыі 
гумар - неад'емны элемент стылю, ён цячэ , падводнай” плынню, нібы падсвечваючы 


ўсё, аб чым ідзе гаворка ў творы (Navumienka, 1992, s. 145). 


Даследчык не адмаўляў у вобразе Халімона здольнасць глядзець на падзеі 
,JIK бы збоку, з налётам лёгкай насмешкі, (Navumienka, 1992, s. 146), але бачыў 
у творы гумар, а не сатыру. І, на нашу думку, абгрунтавана. 

У параўнанні з папярэднімі творамі Марцінкевіча Быліцы... маюць значна 
больш складаную кампазіцыю. Твор пачынаецца зваротам Навум да братоў 
мужыкоў. Пасля яго ідзе першая быліца Злая жонка, якая складаецца з дзвюх 
песень - Браты і Злая жонка. Ix можна аднесці да традыцыйных „вясковых 
гісторый”. У гэтых павучальных, насычаных адкрытай дыдактыкай творах 
выкарыстоўвалася ўласцівая ўсёй „літаратуры для народа” стэрэатыпная CXE- 
ма, звязаная з наўпроставай прапагандай ідэі, што парушэнне маральных норм 
цягне за сабою абавязковае пакаранне, - згодна з хрысціянскімі ўяўленнямі 
„віна павінна быць адпакутавана, а дабрачыннасць узнагароджана” (Bachórz, 
Kowalczykowa, 2002, s. 550). 

Аналагічную двухчасткавую структуру Mae і другая быліца Халімон 
на каранацыі - Дарога і Каранацыя. Кампазіцыйна ўвесь твор пабудаваны 
як быліца ў быліцы”, якія аб'яднаныя вобразам апавядальніка Навума. 
Неардынарнасць фабулы твора, яго нацыянальна-патрыятычныя матывы (гімн 
роднаму краю „Ой, нямаш зямелькі, як Літва радзона!” (Dunin-Marcinkevié, 
2008, s. 239), клопат героя аб тым, каб „паказаць чэсць беларуску” (Dunin- 
Marcinkevié, 2008, s. 261) 1 інш., спробы індывідуалізацыі Халімона сведчаць 
аб творчай эвалюцыі В. Дуніна-Марцінкевіча як мастака народнага, беларуска- 

га, слова. Ён зразумеў, што яго ранейшая схільнасць да чыстага” мастацкага 
этнаграфізму пры паказе народных абрадаў, своеасаблівае любаванне імі, нават 
пры абавязковым выкарыстанні драматызаваных любоўных калізій у сюжэце 
ўваходзіць у супярэчнасць з тым, што ён усё ж меў на мэце і што яму настой- 
ліва рэкамендавалі паплечнікі (У. Сыракомля, А. Плуг) - стварэнне кніжнай” 
літаратуры для народа, а не твораў пра народ для адукаваных чытачоў. 
Кампазіцыя Быліцаў, расказаў Навума - гэта не механічнае злучэнне дзвюх 
частак, а спецыфічнае іх размяшчэнне, абумоўленае ідэйным зместам твора для 
расстаноўкі патрэбных аўтару акцэнтаў. Імкненне будаваць аповед ад зразуме- 
лага сямейна-побытавага да больш складанага грамадска-палітычнага. У пла- 
не прасторава-часавых характарыстык увесь твор можна разглядаць як адну 
сцэну ў святочны дзень у карчме, дзе гуляюць вяскоўцы. Спачатку стары Навум 
знаёміць з гісторыяй сем'яў братоў Тодара i Сака Палеткаў, затым тут жа ў карчме 
адбываецца сутычка Тодара з яго злой жонкай Улянай, па віне якой згарэла іх хата 
1 загінула дзіця. У канфлікт уцягнуты бацькі жанчыны 1 прысутныя. Дзякуючы 
просьбам маці, бацька жанчыны і яе муж даруюць правіны распусніцы. Ад- 
нак меладраматычная сцэна сямейных мітрэнгаў выбівае ўсіх з раўнавагі, усе 
разгублены, прыгнечаны і не маюць настрою да гульбішча. Каб выйсці з няёмкай 
сітуацыі і як-небудзь „„развесяліцца” старшына Халімон Забалотны расказвае 
гісторыю сваёй паездкі ў Маскву і прыгодаў на каранаванні. У фінале Уляна 
зноў каецца перад бацькам і мужам, і ўсе ,з вясёлай думою пабрылі дадому” 
(Dunin-Marcinkevié, 2008, s. 277). Логіка кампазіцыйнай структуры тэкста, İM- 
кненне выклікаць і ўтрымліваць цікавасць чытача-слухача, лакалізацыя дзеяння 
ў адным памяшканні, павучальнасць і насычанасць твора дыялогамі, спецыфіка 
канфліктаў, меладраматызм і шчаслівы фінал раскрываюць прыкметы дра- 
матургічнага мыслення Марцінкевіча. Можна меркаваць, што Злая жонка 
з меладраматызмам яе калізій была разлічана на наіўнага чытача-вучня, а Халі- 
мон... арыентаваны на больш падрыхтаванага рэцыпіента, чытача-суразмоўцу. 
На самой справе, у прынцыпова больш арыентаваных на сялянскую 
аўдыторыю Быліцах... зафіксавана стратэгія аўтара, яго новае разуменне 
запатрабаванняў патэнцыяльных чытачоў/слухачоў з адпаведнага сацыяльнага 
асяроддзя пры адлюстраванні жыццёвых рэалій, звязаных з іх светапогляднымі 
ўяўленнямі і каштоўнасцямі. Верагодна, што па парадзе А. Плуга Марцінкевіч 
узяўся шукаць такую жанравую форму, дзякуючы якой „побач з разумовым за- 
няткам просталюдзіны знайшлі б 1 святую навуку”. І такая ўстаноўка адпавядала 
характару тагачасных дыскусій як пра тэндэнцыйнасць мастацкай творчасці, так 
i пра спецыфічныя асаблівасці „літаратуры для народа!, пераважна непісьменнага 
сялянства, інтэлектуальныя здольнасці якога прызнаваліся амаль прымітыўнымі. 
Так, нават выхадзец з сялянства Вінцэсь Каратынскі ў каментарыях да паэмы 
Таміла апраўдваўся перад чытачамі за тое, што выяўляў некаторыя думкі „не 
з дапамогай вобразаў, а проста праз апавяданне”, бо „становішча нашага селя- 
ніна робіць яго не прыдатным да маральна свабоднай дзейнасці ў грамадстве” 

(Karatynski, 1994, s. 179). Меркаванне пра тагачасную непадрыхтаванасць 
айчыннага чытача-селяніна, яго няздольнасць стаць паўнацэнным рэцыпіентам 
твораў на роднай мове не аднойчы паўтаралася адукаванымі сучаснікамі 
пісьменніка. 

Пазней у гэтым бачылі адну з асноўных прычын маруднага развіцця новай 
беларускай літаратуры i працяглага крызісу ў поступе нацыянальнага прыгожага 
пісьменства. Аднак мастацкая эвалюцыя залежыць і ад суб'ектыўных фактараў, 
ад прыватнай ініцыятывы крэатыўных мастакоў слова, якім быў, можна з поўным 
правам сцвярджаць, і В. Дунін-Марцінкевіч. Сапраўды, у тыя часы носьбітамі 
адукаванасці лічыліся пераважна прадстаўнікі шляхты, польскасць” 1, адпавед- 
на, адукаванасць шарачковай часткі якой таксама часта абмяжоўвалася ведан- 
нем некалькіх дзясяткаў польскіх слоў і ўменнем распісацца, зрэшты, з вялікай 
цяжкасцю. 

Святлана Малюковіч, выкарыстаўшы параўнальна-супастаўляльны метад 
даследавання, у артыкуле Аповесць IO. I. Крашэўскага ,, Уляна” і паэтычны эпас 
В. Дуніна-Марцінкевіча (да тыпалогіі аднаго матыву) выказала асцярожнае 
меркаванне: 


Можна дапусціць, што аповесць Крашэўскага Уляна ў нейкай ступені магла паслужыць 


арыенцірам у стварэнні вобраза злой жонкі беларускім аўтарам (Maliukovié, 2010). 


І слушнасць такога дапушчэння ў адносінах „вясковай аповесці” 
Ю. Крашэўскага Уляна (1843) можна прызнаць цалкам верагодным. Заўважым, 
што ў 50-я гг. ХХ ст. у беларускім літаратуразнаўстве да твораў паэтычнага эпасу 
Марцінкевіча практыкавалася выкарыстоўваць аналагічнае жанравае вызначэнне 
- вясковая аповесць. Так, В. Барысенка пісаў: 


Сяродтвораў Марцінкевіча дарэформенннага часу асноўнае месца займаюць вершаваныя 
„вясковыя аповесці” і паэмы. Марцінкевіча па праву можна лічыць пачынальнікам жанра 


мэ» 


„вясковых гісторый” у беларускай літаратуры (Barysenka, 1957, s. 92). 
С. Малюковіч канстатавала: 


Сам жа Крашэўскі ўключаў Уляну ў раздзел „вясковыя аповесці” („powieści sielskie") 


сваіх выбраных твораў (Maliukovié, 2010). 


Для твораў беларускамоўнага паэтычнага эпасу Марцінкевіч прапанаваў 
разнастайныя аўтарскія жанравыя вызначэнні: Гапон - Беларуская аповесць, 
Купала - Народная аповесць, Травіца брат-сястрыца - Аповесць з мясцовай 
легенды, Шчароўскія дажынкі - Аповесць у 2-х абразках. Гэтыя варыяцыі свед- 
чаць аб тым, што ў сярэдзіне ХІХ ст. творам малой эпічнай формы даваліся 
розныя найменні. А ў Быліцах, расказах Навума жанравае вызначэнне зафік- 


Studia Bialorutenistyczne 16/2022 


Быліцы, расказы Навума Вінцэнта Дуніна-Марцінкевіча... 107 


савана ў назве твора. ,БЫЛІЦА - жанравая разнавіднасць вершаванага апавя- 
дання, у аснову якога пакладзены аповед пра нейкі цікавы жыццёвы выпадак. 
<...> У сучасным літаратуразнаўстве гэты тэрмін не ўжываецца, а творы тыпу 
Б. называюцца вершаваным нарысам ці вершаваным рэпартажам”, - слушна адз- 
начае Вячаслаў Рагойша 1 як узор называе марцінкевічаўскі твор (Кароўёа, 2001, 
5. 60). Унікальны выпадак. Можна меркаваць, што інавацыйная тэрміналагічная 
ініцыятыва пісьменніка не мела працягу праз цярністасць шляху твора да дру- 
карскага станка. 
Меў рацыю Мікола Грынчык, калі сцвярджаў: 


Пошукі В. Дуніна-Марцінкевіча ў галіне стварэння новых жанравых форм пачынаюцца, 
па сутнасці, з нулявога цыкла. Перад ім, як ні перад кім іншым, востра паўстае пра- 
блема выпрацоўкі, а па-сутнасці стварэння новых жанрава-стылістычных форм. Пісь- 
меннік дастаткова эрудзіраваны, прафесійна дасведчаны, ён з самага пачатку меў перад 


сабою бясцэнныя ўзоры рускай і польскай літаратуры (Hrynčyk, 1975, s. 38-39). 


Па меркаванні даследчыка, яго вывад пацвярджаюць марцінкевічаўскія 
польскамоўныя героіка-рамантычныя паэмы Люцынка, альбо Шведы на Літве 
1 Славяне ў ХІХ стагоддзі, а таксама наступнае назіранне: 


Калі пагартаць Казачнік польскі Глінскага, славутыя Быліцы, старажытныя 
аповесці і легенды люду польскага і Русі (у арыгінале Klechdy: starozytne 
podania i powieści ludu polskiego i Rusi (1837). - I. 3.) Вуйціцкага, або, скажам, 
зборнік Я. Баршчэўскага Шляхціц Завальня i іншыя, TO не цяжка ўстанавіць 
выразную пераклічку. Напрыклад, легенда Брат і сястра вельмі блізкая па 
свайму сюжэту да балады В. Дуніна-Марцінкевіча Травіца брат-сястрыца 
(аналагічны матыў апрацаваны ў вершы Баршчэўскага Дзве бярозы). Варта 
адзначыць блізкасць „вясковых гісторый” Марцінкевіча да народных апо- 
весцей Даля, што адзначыў у свой час В.В. Барысенка. Зразумела, можна 
гаварыць і аб пэўным уплыве на вершаваныя аповесці Марцінкевіча вершава- 
най аповесці К. Брадзінскага Веслаў (Hrynéyk, 1975, s. 39-40). 


Зрэшты, М. Грынчык не выключаў магчымасць адноснасці падобных 
аналогій. 

На працягу дзясяцігоддзяў у літаратуразнаўстве замацавалася схема закана- 
мернасцей культурна-гістарычнага і гісторыка-літаратурнага працэсаў. Яна звя- 
зана пераважна з тэорыяй няўхільнай эвалюцыі ад сентыменталізму і рамантызму 
да рэалізму, вышэйшай праявай якога ў савецкім літаратуразнаўстве быў 
абвешчаны спачатку крытычны, а затым сацыялістычны рэалізм. 

Смелы пошук Марцінкевіча, які знайшоў адлюстраванне ў Быліцах, pac- 
казах Навума, яго наватарскае імкненне разнастаіць праблематыку, формы 
1 сродкі мастацкага выражэння, нарэшце, жанравую адметнасць свайго новага 

твора i выклікалі дыскусію наконт ідэйна-змястоўнай яго скіраванасці. Як ас- 
ветнік, зрабіўшы стаўку і маючы на мэце істотны ўплыў на духоўнае і мараль- 
нае развіццё сялянства, пераважна прыгоннага, аўтар Гапона, Вечарніц, Купалы 
і Шчароўскіх дажынак праявіў сябе ў якасна новай іпастасі не толькі адкрытага 
дыдактыка 1 маралізатара, мастацкага ,этнаграфіста”, які прапануе ўвазе нескла- 
даную любоўную інтрыгу на фоне эпічных абрадавых святаў і звычаяў. Ён сме- 
ла паспрабаваў заінтрыгаваць навізной i маштабнасцю прапанаванай тэматыкі, 
здзівіць вобразам новага героя, змястоўна значнага, маральна высакароднага 
1 этнічна свядомага. На апошняй, нацыясамаўсведамленчай інтэнцыі героя аса- 
бліва акцэнтаваў увагу даследчык Аляксей Каўка (Kaüka, 1989, s. 167). 

Першая частка Быліцаў... Злая жонка вытрымана ў традыцыйным для Мар- 
цінкевіча рэчышчы - гэта сямейна-бытавое апавяданне ў тэматычна-стылёвым 
плане з індывідуальна-псіхалагічнай праблематыкай. Халімон на каранацыі 
- гэта твор грамадска-палітычнага зместу. Паводле аўтарскай логікі не цар, 
а Забалотны з'яўляецца ў іерархіі персанажаў галоўным героем, адлюстраванню 
яго індывідуальных рыс надаецца ключавая роля. Імператар пры гэтым выступае 
ў якасці персанажа другога плана. Найважнейшае ў Халімоне на каранацыі 
не ўрачыстая цырымонія, так званае „народнае свята”, а тое, як яго ўспрымае 
галоўны герой і яго паводзіны пры гэтым. На нашу думку, менавіта па гэтай 
прычыне, а не праз іранічную ўсмешачку” твор не быў адобраны да друку 
цэнзарам Паўлам Кукальнікам, у цэлым прыхільным да беларускамоўнай літа- 
ратурнай творчасці. 

Знаёмства Халімона з царом і іх размова не адбыліся, але не таму, што ма- 
нарх далёкі ад народа і абыякавы да яго патрэб. Са зместу твора адназначна 
вынікае, што так сталася праз занятасць імператара дзяржаўнымі справамі зне- 
шняй палітыкі: 


Назаўтра падумаў: царок кончыў дзела, 
Яму з Забалотным бачыцца прыспела; 
Да гдзе там, браточкі! заморскі панята 
Абляглі, вось матку дробныя курчата. 
(Dunin-Marcinkevié, 2008, s. 277). 


Зразумела, такое стылістычна-зніжанае параўнанне ў тэксце амаль сакраль- 
най асобы самадзержца з сучкай выключала для твора магчымасць атрымання 
цэнзурнага дазволу. 

Пасля паразы ў Крымскай вайне грандыёзная каранацыя і яе пампезныя 
ўрачыстасці былі разлічаны на тое, каб больш уразіць замежных паслоў, а не сва- 
іх падданых з розных сацыяльных станаў і тэрыторый імперыі. Па тагачасных 
ідэалагічных канонах манарх мусіў стаць для ўсіх клапатлівым бацькам, адноль- 
кава да ўсіх ставіцца і апекавацца. Халімон захоплена апавядае пра цырымонію 
каранацыі, што служыла ўзвелічэнню магутнасці імперыі. А вось сцэны зладзей- 

ства і асабліва выратавання кабеты з дзіцем у раз'юшаным натоўпе ў негатыўным 
святле малююць масквічоў, грамадзян імперыі ў цэлым і, асабліва, арганізатараў 
мерапрыемства. 

Карціны каранацыі, намаляваныя ў Халімоне..., у многім не карэлююць 
з захопленым апісаннем, пададзеным у Запісных кніжках паэта, крытыка 
1 мемуарыста князя Пятра Вяземскага, які са снежня 1856 па сакавік 1858 года 
ўзначальваў Галоўнае ўпраўленне цэнзуры пры Міністэрстве народнай асветы 
Расійскай імперыі. Прывядзём фрагменты запісу, датаванага 15 верасня 1856 r.: 


Каля месяца правёў у Маскве і ледзь паспяваў перавесці дыханне. Такі перазвон, такая 
страляніна, мітусня, што галава круцілася і сэрца замірала. Былі хвіліны цудоўныя, 
урачыстыя і незабыўныя. Асабліва цудоўнымі былі дзень уезда і дзень каранавання. 
Ніякі горад у свеце так не здольны і не зручны для падобных урачыстасцяў. Ні Рым, ні 
Царград не могуць паспрачацца з Масквой у гэтых адносінах. Ды ірускі народ асабліва 
харошы ў такіх выпадках. Гэтыя ціхія грамады, ціхія не ад нячуласці і крывадушнасці, 
але ад глыбокай пашаны 1 расчуленасці. На такіх святах рэлігійнае пачуццё перавышае 
1 пераадольвае ўсе іншыя пачуцці. На вуліцах рускі народ пры ўдарах званоў і пры 
ўрачыстым шэсці цара — нібы ў царкве. Ён больш моліцца і хрысціцца, чым крычыць 
„ура!”. Рускі народ пры кожнай радасці, перш чым ускрыкнуць ці пляскаць у ладкі, 
ахінаецца крыжам і душу ўзносіць да Бога. Замежнікі здзіўляюцца ад гэтай цішыні на- 
рода і прыпісваюць яе паліцыі і народнай паслухмянасці ёй. Зусім не. Народ наш <...> 
больш за ўсё царалюбівы і багамольны, гэта значыць тое, што ён ёсць пераважна па 
ўласцівасці і глыбіні сваёй душы (Vázemskij, 2017, s. 581). 


Нязначная прысутнасць у стылістыцы Марцінкевіча экзальтаванай рэлігійнай 
замілаванасці, верагодна, і стала яшчэ адной з важкіх прычын для П. Кукальніка 
пры недапушчэнні твора ў друк. 

Вобраз Базыля Шавалонка не патрабуе асаблівых ацэнак і характарыстык, яго 
функцыя дапаможная. Гэта пэўны тып-схема, лічы, амаль безаблічнага спадарожні- 
ка Халімона, прадстаўніка Пінскага павета, багатага на ўюноў. Разам з прысутным 
на каранацыі другім старшыною ,3 Віленскай зямелькі, - роўнага нам чынам” 
(Dunin-Marcinkevi£, 2008, s. 277), яны утрох рэпрэзентуюць прадстаўнікоў розных 
рэгіёнаў Паўночна-Заходняга краю, сімвалізуюць як дэмакратычнасць намераў 
новага цара, так і масавасць яго народнай падтрымкі. Што датычыць духу часу, 
у творы асобы чыноўніцкай бюракратыі паслядоўна характарызуюцца як своеаса- 
блівая апазіцыя самадзяржаўю, лішняе звяно паміж народам і манархам, фактычна 
заклапочанае толькі захаваннем сваёй улады. Для ідэалогіі Расійскай імперыі 
ў сярэдзіне ХІХ ст. быў характэрны этатызм - кірунак палітычнай думкі, які раз- 
глядае дзяржаву як вышэйшы вынік 1 мэту грамадскага развіцця. 

Вядома, у чым пераконвае і паэма Энеіда навыварат, што бурлеск 
апрыёры не стасуецца для раскрыцця характараў герояў. Але ж Халімон - во- 
браз індывідуалізаваны, у пэўнай ступені, з раскрытай псіхалогіяй. Таму 

з катэгарычным вывадам M. Лазарука толькі часткова можна пагадзіцца, як нельга 
пагадзіцца 1 з тым, што Халімон на каранацыі - сатырычны твор. Арыентаваныя 
на масавага дэмакратычнага чытача Быліцы... не былі ні камічна-сатырычным 
творам, ні творам цалкам бурлескным. Выкарыстоўваючы фармуліроўку М. Ла- 
зарука, знешне гэта бурлеск, але толькі ў фармальных адносінах. 

У творчай спадчыне В. Дуніна-Марцінкевіча Быліцы, расказы Навума - 
твор наватарскі як па тэматыцы і праблематыцы, вобразу галоўнага героя, так 
іў жанравых і кампазіцыйных адносінах. У ім адлюстраваліся ідэйна-эстэтычныя 
пошукі пісьменніка, эвалюцыя яго поглядаў на літаратуру для народа. У творы 
найменш адчуваецца фальклорнае ўздзеянне, хоць вусна-паэтычныя дэталі і во- 
бразнасць уплываюць на аповед. 

Тагачаснае ажыўленне грамадска-палітычнага жыцця, абвастрэнне 
сацыяльнага і нацыянальнага пытанняў, рост асветніцкіх інтэнцый і этнічнага 
самаўсведамлення ў асяроддзі інтэлігенцыі і сялянства, актывізацыя пераходу 
ў літаратуры ад эстэтык сентыменталізму 1 рамантызму да рэалізму, папуляр- 
насць жанравай формы падарожжа, якая досыць інтэнсіўна выкарыстоўвалася 
ў той час, уплыў міжлітаратурных сувязей і інш. - вось тыя працэсы i з'явы, якія 
паўплывалі як на асаблівасці літаратурнага працэсу ў Беларусі ў другой палове 
50-х rr. ХІХ ст., так і на паэтыку Быліцаў, расказаў Навума, спецыфічным чынам 
выяўляючы заканамернасці літаратурнага развіцця. 

